

”اچھا کامریڈ، پھر تم ڈھونڈو۔ ڈھونڈتے رہو۔“  
 ”نہیں یار، میں اپنے بارے میں نہیں کہہ رہا۔ وہ قصبہ ہی بہت پرانا ہو گیا۔“  
 کامریڈ زور سے ہنسا ”کامریڈ، یہ قصبہ کبھی پرانا نہیں ہوا کرتا۔“ پھر افسردہ ہو گیا۔  
 ”یہی تو خراب بات ہے کتنا ہی پرانا ہو جائے مگر ذرا کسی یہاں سے یاد آجائے کمبخت تازہ  
 ہو جاتا ہے۔“

کامریڈ ٹھیک کہہ رہا ہے۔ یہ بات کہہ کر جتنا وہ افسردہ ہوا اتنا ہی میں افسردہ ہوا  
 کتنی دیر تک ہم دونوں چپ بیٹھے رہے چپ بیٹھے چائے پیتے رہے۔  
 ”پھر یوں ہی میں بول اٹھا۔“ ویسے کامریڈ، اس وقت میں نے واقعی اسے بہت  
 ڈھونڈا تھا۔“

”پھر ملی؟“

”ملا کہاں تھا۔ وہ تو بالکل ایسے ادھل ہوئی۔ جیسے پرانی کہانیوں میں پری ایک  
 جھلک دکھائے غائب ہو جاتی تھی غریب شہزادہ بنوں کی خاک چھانتا پھرتا تھا۔ نتیجہ ڈھک  
 کے تین پات۔ مگر میرے معاملہ میں کچھ اور ہی گل کھلا۔“  
 ”کیا؟“

”میں ڈھونڈ رہا تھا اسے۔ اور ملی گئی وہ۔“

”وہ؟ وہ کون تھی؟“

”وہ بھی تھی۔“

”کامریڈ، یہیں مت بوجھو او۔ ٹھیک ٹھیک بتاؤ۔ یہ کونسا قصبہ ہے؟“

”یہ دوسرا قصبہ ہے۔ نہیں۔ پہلا قصبہ۔ اس میں وہیں رہتے ہوئے“

کھنڈت پڑ گئی تھی۔ جب میں ادھر گیا تو آنکھ ادھل ادھل پہاڑ ادھل۔ اور اب تو میر  
 دھیان ہی کہیں اور تھا۔ عین اس بیچ وہ اچانک سے آگئی۔ — یار کامریڈ

کمال ہو گیا۔ ایک دم سے سارا کچھ جو میں بھول بیٹھا تھا دھیان میں آ گیا جیسے میں اسی ساعت میں واپس چلا گیا ہوں۔ مگر کیا ہوا کہ وہ ایک دم سے چلی گئی۔ جیسے ایک دم سے آئی تھی۔“

”کامریڈ ہی ہونا ہے اپنا نچک سے آتی ہے۔ اپنا نچک سے چلی جاتی ہے۔“  
ایک دفعہ پھر چپ، وہ بھی، میں بھی۔ اپنے خیالوں میں گم۔ میں اپنے خیالوں میں گم۔

”یار کامریڈ،“ آخر میں نے ہی خاموشی کی مہر توڑی ”تم لوگوں کے پاس تو بادلِ نظام ہوتا ہے۔ عشق کا نغمہ بدل انقلابی جدوجہد۔ وہ نہیں تو یہ۔ مگر ہم جیسے ادھر سے ہیں تو کدھر جائیں۔“

”انقلابی جدوجہد“ کامریڈ منہ ہی منہ میں بڑبڑایا اور چپ ہو گیا پھر بولا ”ویسے میں اب سوچتا ہوں کہ اس وقت میں اس کے پیچھے گیا ہوتا تو وہ واپس آ ہی جاتی مگر اس وقت مجھ پر سودا سوار تھا کہ انقلاب بس اب آیا تو جو اس طرف سے نہیں ہٹنی چاہیے“ لمبا ٹھنڈا سانس لیا ”سار انقلاب بھی نہیں آیا اور وہ بھی چلی گئی۔“  
”کامریڈ، وہ تو خیر چلی گئی۔ مگر انقلاب تو بقول تمہارے آوے ہی آوے۔ آج نہیں ٹوکل۔“

کامریڈ کو غصہ آ گیا ”یاں پر سارا کوئی انقلاب و انقلاب نہیں آوے گا۔“  
”کیوں نہیں آئے گا؟“

”بس کامریڈ، یاں یہ کچھ نہیں ہو سکتا۔ سب سارے فراڈیئے ہیں۔ ڈیوس بکتے کے بچے۔“ اور کچھ کچھ کر ایک ہی سانس میں کتنی گالیاں دے ڈالیں۔ پھر اپنے تھیلے کو میرے سامنے کر دیا ”دیکھتے نہیں ہو۔ آج میرا تھیلا خالی ہے۔“

میں نے حیرت سے اس تھیلے کو دیکھا جس میں پمفلٹ اور اخبار ٹھٹھس بھرے

رہتے تھے "آج یہ خالی کیسے ہوگی۔"

"میں نے سارا کچر انہر میں الٹ دیا۔"

"کامریڈ، کیا کہہ رہے ہو؟"

"صحیح کہہ رہا ہوں۔" یہ کہتے کہتے اس نے اپنا ایک گھٹنا کھول دیا۔ "یہ گھٹنے دیکھ رہے ہوں ان میں درد بیٹھ گیا ہے۔ خالی چائے کا ایک کوپ چڑھایا اور تھیلہ بغل میں داب نکل پڑا۔ پورے شہر کا گشت کرتا تھا۔ پیفٹ، اخبار، کتابیں، ایک ایک دفتر میں ایک ایک شخص کو پہنچاتا تھا کہ کسی پتہ پر اثر ہوگا۔ مگر کامریڈ، یاں یہ تو کسی پر کسی بات کا اثر ہی نہیں ہوتا۔ میں نے سوچا کہ یہ سب جیسے ہوئے لفظ بے برکت ہیں جب ان کا کسی پر اثر ہی نہیں ہوتا تو یہ لفظ محض کیڑا کانٹا ہیں۔ دلوں میں اترتے نہیں بس کاغذ کا لے ہوتے ہیں تو میں نے سوچا کہ ان بے برکت لفظوں کے لیے میں کیوں اپنی جان ہلکان کر رہا ہوں۔ دفعہ کرواس کچرے کو۔ تو میں نے نہر پر جا کر اپنا تھیلہ الٹ دیا۔ سب لفظوں کو نہر میں غرق کر دیا، کھڑا ہو گیا "بس یاد چلو یاں سے۔"

"یاد کامریڈ اب یہاں آئے ہیں تو ذرا تھوڑا وقت سیٹھیں۔"

"نہیں کامریڈ۔ یاں اب نہیں بیٹھا جاسکتا۔ سالوں نے وہ پنج بھی غائب کر دی جس پر دادا بیٹھا کرتے تھے۔"

یہ جا وہ جا۔

میں اکیلے دیر تک ادھر ادھر بھٹکتا رہا۔ ادبڑ کھاڑ خیالوں نے رات تک میرا پیچھا نہیں چھوڑا۔ رات کو میں نے خواب دیکھا کہ جیسے وہ ہر بھر اگھنا پڑھنے دی میں ہوں، وہی — بیچ ہی میں آنکھ کھل گئی۔ پھر میں صبح تک نہ سو سکا خواب میری آنکھوں میں صبح کے بعد تک پھونتا رہا۔



## ۱۶

”ارے ہاں اس کا ٹیلی فون آیا تھا“

”کس کا؟“ میں چونک پڑا۔ فوراً دھیان اسی کی طرف گیا۔ اسی کا ہوگا۔ کتنی امید بھری نظروں سے میں نے زبیدہ کو دیکھا۔

”پراپرٹی ڈیلر کا“

”پراپرٹی ڈیلر کا؟ .... اچھا؟“ توقعات کا سیلاب اُن کی آن میں اُمنڈا اور اُن کی آن میں بیٹھ گیا۔ آنکھوں کی چمک غائب۔ آواز میں مُردنی۔ ”کیا کہتا تھا؟“

”پوچھ رہا تھا کہ کیا سوچا ہے؟“

”کیا سوچا ہے؟ کس بارے میں؟“

زبیدہ نے مجھے غور سے دیکھا۔ شاید اُسے میرا یہ بے تعلقی کا بوجھ پسند نہیں آیا تھا۔ مگر یہ دانستہ تو نہیں تھا۔ میں ان دنوں اور ہی خیالوں میں تھا۔ فوری طور پر دھیان میں بات آئی ہی نہیں۔ زبیدہ نے ناخوشگوار سی نظروں سے مجھے دیکھا۔ پھر اُس نے بھی وہی بے تعلقی کا بوجھ اپنایا۔ ”نشک بوجھ میں مختصر جواب دیا“ اُشیانے کے بارے میں“

اُشیانے کے بارے میں؟ میں پہلے پٹنایا۔ پھر سوچ میں پڑ گیا۔ میں اصل میں بخیری میں پکڑا گیا تھا۔ میرے تو دھیان ہی سے وہ سارا قصہ دفع دفع ہو چکا تھا۔ جس روز پراپرٹی ڈیلر اُشیانے کا گاہک لے کر آیا تھا اسی روز تو بوجھان کی طبیعت بگڑی

تھی۔ ایسے لینے کے دینے پڑے کہ ان کی بیماری کے سوا کسی بات کا ہوش ہی نہیں رہا۔ پھر شیریں آن پہنچی۔ ہم دونوں بوجان کے سر ہانے بیٹھے چراغ حویلی کی طرف جالکے۔ آشیانہ اپنے مسائل و محاملات کے ساتھ دھیان سے اوجھل ہو گیا اور اب ایک اور مسئلہ پیدا ہو گیا تھا۔ بوجان گزر چکی تھیں اور شیریں جا چکی تھی۔ چراغ حویلی میرے حافظے سے بسر نے لگی تھی۔ میں کتنا پریشان تھا۔

بوجان نے گزرتے گزرتے ہمارے حافظہ کو لو دیدی تھی۔ چراغ حویلی ایک دم سے اُن کے آخری دموں کے ساتھ ہمارے تصور میں کتنی منور ہو گئی تھی اور جب انہوں نے آخری ہچکی لی تو یہ امانت ہمیں پوری طرح منتقل ہو چکی تھی۔ ہم نے ان کی یاد کے سائے میں بیٹھ کر کس خوبصورتی سے ان درو دیوار کو اپنے بیچ زندہ کیا اور اس بیچ سے اپنے آپ کو برآمد کیا۔ ہم ایسے خوش ہوئے کہ جیسے برسوں کی کھوئی ہوئی ہماری چیز ہمیں مل گئی ہے۔ مگر پھر ایسا ہوا کہ شیریں چلی گئی۔ تو شیریں جا چکی تھی اور میں اکیلا اس امانت کو سنبھال کر نہیں رکھ سکتا تھا۔

اب میری سمجھ میں آرہا تھا کہ کیوں میرے اجداد ایک عمر پر پہنچ کر تذکرہ لکھنے بیٹھ جایا کرتے تھے۔ یا تو بوجان کی سی فضائے یاد ہو۔ جہاں دیکھے ان دیکھے سب زمانے سدا بہار تھے کہ بوجان تو اپنی ذات میں زمانوں کا سنگم تھیں کہ کتنے زمانے کہاں کہاں سے آکر یہاں ملتے تھے اور خوش اسلوبی سے جدا ہو جاتے تھے یا پھر آدمی تذکرہ لکھے۔ نہیں تو یادیں بسر جائیں گی یا بکھر جائیں گی اور آپس میں رل مل جائیں گی۔ تو مجھے بھی میں نے سوچا، تذکرہ لکھنا چاہیے۔ مگر یہ خیال اتنا مضحکہ خیز نظر آیا کہ میں نے اسے فوراً ہی رد کر دیا۔ تذکرہ لکھنے کے لئے آدمی کو روایت میں دچا بسا ہونا چاہیے نہیں تو اول پتال ہی لکھے گا۔

”کل وہ پھر فون کرے گا؟“ زبیدہ تھوڑا چپ رہنے کے بعد پھر بول پڑی۔

”اچھا؟“

”ہاں میں نے تو اس سے کوئی بات کی نہیں۔ کہہ دیا ہے کہ کل اخلاق صاحب

گھر پہ نہوں گے۔ وہ ہی بتائیں گے۔“

یہ بات بظاہر میں نے بے اعتنائی سے سنی۔ لیکن دل میں ایک تشویش پیدا

ہو گئی کہ یہ تو پھر وہی مصیبت شروع ہو گئی۔ پھر وہی وقت بے وقت کے پھرے۔

کبھی دروازے کی گھنٹی بج رہی ہے کبھی فون بول رہا ہے۔ مجھے وہ دن یاد آ گئے۔ ہر وقت

یہ لگتا تھا کہ میرا تعاقب کیا جا رہا ہے۔

”پہلے سے سوچ لو کہ کیا بات کرنی ہے“

”ہاں سوچ لیں گے“ اور اس سے پہلے کہ زبیدہ دوسری بات کرے میں نے

توس کے ریزے طشتری میں کھانے اور باہر برآمدے میں نکل گیا۔

توس کے ریزے پار سنگھار کے سائے میں بکھیرے اور برآمدے میں کرسی گھسیٹ

کر بیٹھ گیا۔ پچھلی سجاترت پھرت اکٹھی ہو گئی۔ گوریاں تو جیسے انتظار میں بیٹھی تھیں۔

فوراً ہی آن پہنچیں۔ بلبیلوں کا جوڑا تھوڑا بعد میں آیا۔

انہیں کے پیچھے دو گرسلیں بھی آگئیں۔ ایک کوا بھی

زیچ میں آن دھمکا۔ گلہری اوپر کی شاخ سے چلی اور کودتی پھاندتی آن موجود ہوئی۔

ایک گہری نیلی پدی بھی پار سنگھار کی شاخ پر بیٹھی چوں چوں کرتی نظر آ رہی تھی۔ مجھے اس

آن ایک عجب سا خیال آیا کہ شاہاچڑیا بھی یہاں آگئی ہوتی تو یہ سمجھا کمل تھی۔ شاہاچڑیا

بس میرے دھیان کو پر لگ گئے۔

”اخلاق، او اخلاق۔ شاہاچڑیا“

”کہاں ہے؟“



”وہ بیٹھی ہے“

”ہولے ہولے سن لے گی تو اڑ جائے گی“

”ہولے ہی تو بول رہی ہوں۔ اس باولی کو تو پتہ ہی نہیں ہے کہ ہم یاں پر ہیں“

آہستہ سے ایک قدم۔ پھر دوسرا قدم۔ شیریں مجھے ہدایات دے رہی ہے۔ میں

شیریں کو ہولے ہولے بولنے کی تاکید کر رہا ہوں۔ ہم بائیکل منڈیر کے پاس پہنچ جاتے ہیں۔

بس اسی آن شاما چڑیا اپنی دم ہلاتی ہے اور پھر سے اڑ جاتی ہے۔

”شیریں کی بچی، تو نے اُسے اڑایا ہے“

”اے واہ میں کیوں اڑاتی۔ میں نے تو تجھے بتایا تھا۔ تجھے تو پتہ بھی نہیں تھا کہ

وہ بیٹھی ہے“

”تو کانا پھوسی کئے چلی جا رہی تھی۔ بس اس کے کان میں بھنک پڑ گئی۔

”باولے خاں، شاما چڑیا کے کان کہاں ہوتے ہیں۔ جب اس کے کان نہیں ہیں

تو سنے گی کیسے“

اور اسی کے ساتھ ایک اور تصویر دھیان میں ابھر آئی۔ گرمیوں میں منہ اندھیرے

میری آنکھ کھل جاتی ہے۔ سامنے منڈیر پر شاما چڑیا غلٹ میں اُتری ہے۔ دھیمی مٹی

آواز میں چبکتی ہے، دم کو تیز تیز گردش دیتی ہے اور اڑ جاتی ہے جیسے بس یہ بتانے

آئی ہو کہ صبح ہو گئی ہے۔

میں نے سوچا کہ میں اصل میں شاما چڑیا سے شروع ہوتا ہوں۔ سواگر میں واقعی

تذکرہ لکھنے لگوں تو میں شاما چڑیا سے اس کی ابتدا کروں گا۔ پھر وہی خیال کہ اگر میں

تذکرہ لکھوں۔ میں نے اس خیال کو کتنا رد کیا۔ مگر وہ تو میسرے اندر سماتا ہی

چلا گیا۔

ابتدا کرتا ہوں اس پیدا کرنے والے کے نام سے جس نے شاما چڑیا کو پیدا کیا۔

مگر شاما چڑیا پیدا کیسے ہوئی۔ ہمارے پنڈت گنگادت مہجور کہا کرتے تھے کہ پر جا پتی اور  
اوشانے مل کر سب انسان حیوان کو جنم دیا۔ اوشانے پر جا پتی کی لالسا سے بچنے کیلئے  
سوروپ بدلے۔ مگر وہ جس مخلوق کا روپ بھرتی پر جا پتی بھی اسی مخلوق کے زکار روپ  
لے لیتے اور اس روپ میں اس سے صحبت کرتے۔ اس کے نتیجے میں وہ مخلوق جنم لیتی۔  
پنڈت گنگادت کا یہ بیان اگر صحیح ہے تو پھر مجھے لگتا ہے کہ اوشانے سب سے پہلے  
شاما چڑیا کو پیدا کیا اور شاما چڑیا کے ساتھ رنگ رنگ کی مخلوق پیدا کی۔ مگر رنگوں کا فرق  
کیوں باجل پنکھ دیئے بگلا کو، کوئل کس بدھ کاری۔۔۔ خیر یہ اس کی اپنی مصلحتیں  
ہیں۔ بہر حال تعریف اس پاک ذات کی جس نے شاما چڑیا کو پیدا کیا اور دنیا بنائی اس  
رنگ سے کہ اوپر آسمان پاٹ دیا جس کی چال ٹیڑھی ہے اور نیچے زمین بچھائی۔ زمین  
پر دریا بہائے، گنگا ندی، جھنا ندی، نہر فرات، پھر سمندر، سمندر زار، رنگ زار،  
کوہ سار مگر ان کے بیچ قتل کیسے نمودار ہو گئے۔ کور و کشیر، کر بلا، سہری رنگا پٹم۔  
خیر آدمی کو ٹھکانے لگانا کوئی مسئلہ نہیں مسئلہ یہ چلا آتا ہے کہ لاش کو کیسے ٹھکانے  
لگایا جائے۔ قابیل نے اسی تردد میں پوری زمین کو کھوند ڈالا۔ لاش کے بوجھ سے  
اس کے کاندھے دکھنے لگے تھے۔ مسئلہ تب سے جوں کا توں چلا آ رہا ہے۔ کاندھے تب  
سے دکھ رہے۔ دکھنے ہی ہیں کہ مولد کہیں مقتل کہیں۔ دفن کہیں۔ آدمی آنکھ کہاں کھولتا  
ہے سوتا کہاں جا کر ہے۔ میرے مورث اعلیٰ خلد اشیان احمد بانشد اصفہاں کی مٹی تھے  
قزوین کی خاک میں جا کر آسود ہوئے۔ ان کے فرزند حکیم علی شیر ریحان قزوین میں پلے  
بڑھے۔ مگر ان کا خالی قصہ ریحان قزوین میں رہ گیا۔ خود جہاں آباد کی خاک تلے جا کر  
آرام کیا۔ قضا کہاں سے کہاں لے گئی۔ مکینوں کو میرے اجداد میں کس نے کہاں آنکھ  
کھولی۔ کہاں جا کر آنکھ بند کی۔ ہاں میرے دادا یعنی میاں جان نے محنت مبر و استقلال  
کا مظاہرہ کر کے اپنی تقدیر کو اجداد کی تقدیر سے الگ کر لیا۔ اپنی جگہ پتھر کی طرح جے



رہے۔ جہاں آنکھ کھولی تھی وہیں آنکھ بند کی۔ یوں وہ مٹی کے افسوس سے بچ گئے۔ مگر اس کے بدلے میں دوسرے افسوس ان کے نوشتے میں لکھے گئے۔ دکھ اور افسوس سے تو بہر حال آدمی کو مفر نہیں ہے اور اپنے خاندان کی ریت میں نے یہ دیکھی کہ ہر پینٹری کے ساتھ کوئی بڑا افسوس وابستہ ہو گیا۔ میرے مورث اعلیٰ احمد باللہ جب تک قزوین میں رہے بیت الابيض کو یاد کرتے رہے اور اصفہان کی مٹی کے لئے افسوس کرتے رہے۔ حکیم علی شیر ریحان کے سرے نے جہان آباد کے کتنے نینوں کو سکھ دیا کتنی اندھی آنکھوں کو روشن کیا مگر وہ مستقل کف افسوس ملتے تھے اور کہتے تھے کہ ہماری آنکھوں کے سامنے قزوین کی کتنی آنکھوں میں اندھیرا اترا اور ہم انہیں روشن نہ کر سکے۔ میرے لکڑ دادا، حکیم گل زاغ علی نے چراغ حویلی کی صورت میں ایک نیا محل کھڑا کر دیا۔ مگر گلستان محل کے لئے رونا نہ گیا۔

میں کن اگلے پھلے قصوں میں پڑ گیا۔ اگلوں کے افسوس اگلوں کے ساتھ گئے۔ اب میں ہوں اور میرے اپنے افسوس ہیں۔ ہر زمانے کے اپنے افسوس ہوتے ہیں اور اپنی مسرتیں راحتیں۔ اگلے زمانے کے ستم ایجا دوں نے کھوپڑیوں کے مینار کھڑے کئے۔ یار و غیار کی آنکھیں نکلو اٹیں اور اس میں راحت پائی۔ اس زمانے نے اپنی ضرورتوں کے حساب سے ستم ایجا د کئے ہیں۔ وہ میرے اجداد کا زمانہ تھا۔ یہ میرا زمانہ ہے۔ مجھے چاہیے کہ اپنی ذات سے اور اپنے زمانے سے غرض رکھوں۔ وہی طور اپناؤں جو میاں جان نے اپنا یا کہ حمد و نعت کے بعد اپنا اور اپنے زمانے کے آشوب کا تذکرہ شروع کر دیا۔ تذکرے کا یہی اسلوب ہے۔ اسی میں سہولت بھی ہے۔ میں اور میرے زمانے کا آشوب مگر میں کہاں سے شروع ہوتا ہوں اور میرا زمانہ کب سے شروع ہوتا ہے۔ خیر میں تو شام پڑیا سے شروع ہوتا ہوں۔ مگر میرا زمانہ۔ وہ کہاں سے کب سے شروع ہوتا ہے۔ میں بس اتنا جانتا ہوں کہ مجھے جو بھی زمانہ ملا خراب ملا یا زمانہ سدا سے خراب چلا آ رہا

ہے۔ یہ ان دنوں کی بات ہے جب میں چراغ حویلی میں تھا اور جب روز صبح سویرے منہ اندھیرے اور شادھند کے میں لپٹی منڈیر پر آکر درشن دیتی، میٹھا گیت گاتی اور اوجھل ہو جاتی۔ مجھے شیریں سے شکایت ہے عین وقت پر کوئی گڑبڑ کر دیتی تھی یا گڑبڑا جاتی تھی۔ سو میں کبھی شاما پڑیا کو اس کے گرم دھڑکتے پیپوٹے کے ساتھ اپنی میٹھیوں میں محسوس نہیں کر سکا۔ شاما پڑیا ہمیشہ میرے لئے دور کا درشن رہی۔ تو محرومی کوئی آج کی نہیں ہے۔ پھر بھی وہ زمانہ اچھا تھا۔ شاما، اوشا، شیریں۔ ایسا لگتا تھا کہ سارا زمانہ گھل مل کر چل رہا ہے۔ کہیں کوئی تفریق ہی نظر نہ آتی تھی۔ میں اور شیریں دن دن بھر ہرے بھرے گھنے پیڑوں کی دھوپ چھاؤں میں پھرتے پھرتے رہتے۔ گرمیوں میں پیڑوں سے لہرے پیڑ ہمیں دھجھاتے۔ جاڑوں میں ان پیڑوں سے بے تعلق ہو کر املی کے پیڑوں کے ساتھ الجھتے سلجھتے رہتے۔ ہر رات کھٹاس سے شروع ہوتی اور میٹھی ہوتی چلی جاتی۔ امیاں کتنی کھٹی ہوتیں۔ ساون کی بوندوں کے ساتھ ان میں رس بھرتا چلا جاتا اور میٹھا ہوتا چلا جاتا۔ جاڑوں میں املی کے پیڑ کے نیچے ننھی ننھی گلابی کلیاں اتنی بکھری ہوتیں جیسے گلابی بستر بکھا ہوا ہے۔ یہ کلیاں دانت اور زبان کے بیچ جا کر ہلکی سی کھٹاس کے ساتھ ہمیں ایک نئے ذائقہ سے آشنا کرتیں۔ پھر کھٹی کھٹی کٹاریں جن کا ہر گودا کھٹی ہوتا چلا جاتا اور اپنے میں ایک مٹھاس پیدا کر لیتا۔

سب ذائقے زائل ہو گئے۔ موسم ہی بدل گیا۔ شب و روز اور سے اور ہو گئے۔ میاں جان کی آنریری مجسٹریٹی جاچکی تھی۔ سواب کچہری لگنا موقوف تھا۔ نہ مدعا علیہ نہ مدعی، نہ ملزموں کی پکار نہ انصاف طلبی کا شور۔ چراغ حویلی کی ڈیوڑھی ویران نظر آتی تھی۔ میاں جان کا رعب داب ختم تھا۔ اب وہ واقعی بوڑھے پھونس دکھائی پڑتے تھے۔ دنیا جہان کے قصوں بکھیروں سے بے تعلق اپنے گوشے میں بیٹھے جانے کیا کچھ نکستے رہتے تھے۔ والد صاحب نے آکر کبھی شہر کا احوال سنایا تو ایک بے تعلقی کے سے انداز



میں سنا۔ اکا دکا بات کی اور پھر اپنے اوراق پر جھک گئے۔ آگے رکھی کالی سیاہی کی دوات میں نرسل کے قلم کو بار بار ڈبونا اور لکھے چلے جانا۔

عزیز دآب اللہ ہی اللہ ہے۔ عاصی پر معاصی مشتاق علی گوہ کنارے بیٹھا ہے اور پیک اجل کا انتظار کیسپنتا ہے۔ وقت آخزمانے نے کیسی آنکھ پھیری ہے کہ ہم اپنے ہی شہر میں اجنبی ٹھہرے ڈیوڑھی سے اس دُور سے قدم نہیں نکالتا کہ کسی نے کھڑے ہو کر سلام نہ کیا تو فیکر کی کیا عزت رہ جائے گی۔ اپنی عزت سنبھالے گوشے میں بیٹھا ہوں باغ میں بھی جانا موقوف ہے۔ سو نہیں معلوم کہ عزیز اشجار کا کیا حال ہے اور اثمار کی کیا کیفیت ہے۔

اب یہ شہر آنت زدہ شہر ہے۔ دیکھتے دیکھتے کتنے گھر خالی کتنے کوچے ویران ہو گئے۔ بلوے فساد کی خبریں قریب و دُور سے دم بدم چلی آرہی ہیں۔ خبریں کم فوائیں زیادہ افواہ گرم ہے کہ یہاں بھی اب کچھ ہونے والا ہے۔ جو دم گزرتا ہے غنیمت ہے۔ کس دم کیا گزر جائے کچھ خبر نہیں۔ کل ہی کی بات ہے بر خور دار مصداق علی خبر لے کر آئے کہ آج رات چراغ حویلی پر حملہ ہوگا۔ پھر بر خود دار نے اپنی بندوق بھری اودرات ٹہل ٹہل کر بسر کی۔ ادھر اپنی رات بھی آنکھوں میں کٹ گئی۔

مصداق علی کے دماغ میں عجب سمائی ہے کہ چراغ حویلی کے کوڑے کٹے جائیں اور پاکستان کی صحت کو چر کیا جائے۔ میں تحمل سے بیٹے کا خطبہ سنا کیا۔ جب ہیما نہ صبر بریز ہو گیا تو کہا کہ فرزند، جائد اولٹ جائے کوئی مضائقہ نہیں۔ مگر جائیداد نیلام کی جائے اس میں ہمیں سخن ہے۔ یہ حقیر فقیر اسے آئین غیرت کے خلاف جانتا ہے سو ہمارے جیتے جی تو یہ نہیں ہوگا۔ ہماری آنکھ بند ہو جانے کے بعد تم مالک و مختار ہو۔ باقی پاکستان جانے نہ جانے کے باب میں تمہارا باپ کچھ نہیں کہتا۔ تم بے شک اہل خاندان کو لے کر نئے وطن سدھارو مگر اس افتادہ خاک کو اپنی مٹی میں پڑا مہینے دو۔



قدم ہمارے اس زمین نے پکڑے ہوئے ہیں۔ جہاں کی مٹی ہے وہیں سارہ ہو تو اچھا ہے۔ جس دیار میں آنکھ کھولی ہے۔ اسی دیار میں آنکھ بند کریں گے۔

فرزندِ دلہند ہمارا جواب سن کر کبیدہ خاطر ہوئے۔ خاموشی سے اٹھے اور اپنی بھری بندوق کے ساتھ حویلی کی پہرہ داری کرنے لگے۔ ادھر یہ فقیر اپنے خیالوں میں غلط اجداد کو دھیان میں لایا کہ ان کا کیا شعار تھا اور فرزند نے کیا طور اپنایا ہے۔ ہمارے خاندان پر ایسا وقت کب کب نہیں آیا۔ اس خاندان کی تو تقدیر ہی یہ چلی آتی ہے کہ چند بیڑیاں امن چین کے ساتھ گذاریں، اس کے بعد اکھڑے اور دودھِ خاک بسر ہوئے پھر کسی دور کے نگر میں جا کر ڈیرے ڈالے اور بہ آئین شائستہ اس مٹی سے نبھا کیا۔ مگر کیا مجال کہ آن میں کبھی فرق آنے دیا ہو۔ جب زمیں تنگ ہوئی سب ٹھاٹ پھوڑا اور دامن جھاڑ کر نکل کھڑے ہوئے۔ آئی دولت کو شکھوانے میں مضائقہ نہیں جانا۔ جاتی دولت کے لئے کفِ افسوس نہیں ملا۔ آبا جانی فرمایا کرتے تھے کہ جب ہمارا خاندان گلستانِ محل سے نکلتا تھا تو تنکا ساتھ نہیں لیا۔ جیسے بیٹھے تھے بس ویسے ہی اٹھ کھڑے ہوئے۔ شہر سے نکل کر صبح کے ہون میں دادی حضرت کو پان کی طلب ہوئی۔ متاسف ہوئیں کہ پاندان کیوں ساتھ نہ لے لیا۔ منہ میں کتر نہیں جائے گی تو سفر کیسے کئے گا۔ دادا جانی نے یہ سن فوراً حمن میاں کو دوڑایا کہ جاؤ اور پاندان لے کر آؤ۔ حمن میاں نے بھی کمال دکھایا۔ تیر کے موافق گئے۔ خاک یوں سے بچتے بچاتے محل میں پہنچے اور پاندان بغل میں داب کے خرگوش کی مثال زقندیں بھرتے واپس آئے۔ دادی حضرت نے گلستانِ محل کی خیریت پوچھی۔ حمن میاں ٹھنڈا سانس بھر کے بولے کہ بی صاحب، ڈیوڑھی سوئی پڑی تھی۔ کمرے دالان بھائیں بھائیں کر رہے تھے۔ ہاں صحن میں بطنیں شور کر رہی تھیں۔ یہ سن دادی حضرت نے ماتھا پیٹا۔ ہاتھ مل کے بولیں کہ مجھ کال کھاتی کو اتنی سدھ بھی نہ رہی کہ ناندیں پانی بھراتی۔ دکھیا بطنیں پیاسی ہوں گی۔

خیر یہ فقیر اپنے جیتے جی چراغِ حویلی کو گلستانِ محل نہیں بننے دے گا۔ برخوردارِ مصداق علی کو میری طرف سے اجازت ہے کہ اپنی سہولت دیکھ کر جس روز چاہیں اہلِ خاندان سمیت پاکستان کی راہ لیں۔ اس درماندہ کو چھوڑ جائیں کہ چراغِ حویلی میں رات کو چراغ جلانے کے لئے کوئی تور ہے۔ ویسے چراغِ حویلی کی تقدیر میں خانہ بے چراغ بننا اب لکھا گیا ہے۔ میں آخر کتنے دن جیوں گا۔ جی سب جل چکی ہے۔ چراغ اب بجھا کہ اب بجھا۔ برخوردار فی الوقت اس حیمیں بیص میں ہیں کہ بوڑھے باپ کو چھوڑ کر چلے جائیں یا اس کے گزرنے کا انتظام کریں۔ اہلِ خاندان کی غیرت کو گوارا نہیں کہ اس بوڑھے کو وہ پیچھے اکیلی حویلی میں دشمنوں کے بیچ چھوڑ کر چلے جائیں۔ اس باب میں مجبوراً آنجنابی کے بدھشٹر مہاراج کا اہلِ نظر کے لئے ایک مثال کی حیثیت رکھتا ہے۔ وہ بزرگ گٹم کو کو لے کر اپنے سفر آخر پہ نکلا۔ مگر اس طور کے ساتھ کہ جو پیچھے رہ گیا اور ڈھے گیا اس کی طرف مڑ کر نہ دیکھا۔ بھائی برادر تھکتے گئے ڈھیتے گئے۔ بدھشٹر مہاراج ٹھٹھکے بغیر آگے بڑھتے گئے۔ یہاں بھی وقت کا قافلہ تیز قدم ہے۔ ناتواں مشتاق علی تھک کر پیچھے رہ گیا ہے۔ ڈھے گیا ہے۔ مگر اہلِ خاندان بدھشٹر کی بصیرت سے محروم ہیں۔ اگر معاملہ فی سہ کام لیں تو ان کا سفر بھی کھوٹا نہ ہو اور میں بھی انھیں سے نجات پاؤں۔

سو اس وقت عجب احوال ہے۔ اہلِ خاندان نے مجھ پکڑا ہوا ہے۔ میں نے زمین کو پکڑا ہوا ہے۔ اس مختصہ سے گلو خلاصی کیوں کر ہو۔ اسی صورت ہو سکتی ہے کہ یہ جانِ جلدی جانِ آفرین کے سپرد ہو۔ یہ درماندہ راہ تو چلنے کے لئے تیار بیٹھا ہے۔ پتہ نہیں فرشتہ اجل کو آنے میں کیا تاثر ہے۔ میں نے اپنے بزرگ مولوی مشیاق علی کا نسخہ بھی استعمال کر کے دیکھ لیا۔ یعنی اب کے ۱۴ شعبان المعظم کی مبارک شب پچھلے پہر بیچِ صحن میں کھڑے ہو کر دعائے کمال پڑھی۔ اَللّٰهُمَّ اِنِّیْ اَسْئَلُکَ بِرَحْمَتِکَ الْبَتِّیْ وَنِعْمَتِکَ کُلِّ شَیْءٍ.... اور پھر بدر کمال کی چاندنی میں اپنی پرچھائیں کا جائزہ لیا کہ



گردن پر سر نظر آتا ہے یا نظر نہیں آتا۔ اس بے بصر کی نظر نے اس کے ساتھ دھوکہ کیا۔ دیر تک اپنی پرچھائیں کو نہ کا کیا پر فیصلہ نہ کر سکا کہ گردن پر سر نظر آتا ہے یا نظر نہیں آتا۔ اب میں پیدا کرنے والے ہی سے یہ پوچھتا ہوں اور ساتھ میں گر گڑا کر دعا کرتا ہوں کہ رب العزت میرے فرزند کو شرمندگی سے بچائے اور میری بی کسی کی شرم دکھ لے فرشتہ چل کو شبانی سے بھیج۔ صاحبو جانا ہمارا ٹھہر گیا ہے۔ آج گئے یا کل گئے۔ مگر اسی آج اور کل میں دن گذرتے جا رہے ہیں اور اس کے ساتھ رنگ فلک دگرگوں اور زمانہ زبوں ہوتا چلا جا رہا ہے۔ یہ گنہگار خالق حقیقی سے ایک ہی رحم کا طالب ہے کہ جان جلدی جان آفرین کی نذر ہو۔ یا رحم الراحین، رحم، رحم، رحم

تب میں نے سوچا کہ آشیانے کی قسمت میں کیا لکھا ہے۔ بوجان کی موت نے زبیدہ کو عارضی طور پر خاموش کیا تھا۔ مگر اس کے ذہن کی سوئی تو وہیں اٹکی ہوئی تھی۔ وہ کتنے دن خاموش رہ سکتی تھی۔ میں سادہ دل اس کی وقتی خاموشی سے یہ سمجھ بیٹھا تھا کہ وہ قصہ رفع دفع ہو گیا اور میرے ذہن سے یہ بات ایسے اتر گئی۔ جیسے کبھی پھڑی ہی نہیں تھی۔

”وہ آج آیا تھا۔ جواب مانگتا تھا“

”کون آیا تھا؟“

”پراپرٹی ڈیلر اور کون؟“

”پراپرٹی ڈیلر۔ اچھا۔ اس نے پھر پھرے لگانے شروع کر دیئے۔ میں ڈر سا

گیا۔ دفعتاً مجھے وہ دن یاد آگئے۔ جب وہ میرے پیچھے پھر رہا تھا اور مجھ یوں لگتا

تھا۔ جیسے میرا بچپا کیا جا رہا ہے۔ ٹیلی فون کی گھنٹی بجتی یا دروازے کی گھنٹی میرا دل

دھڑ دھڑ کرنے لگتا۔ بس یہی گمان ہوتا کہ ہونہ ہو وہی ہے اور بس جیسے اُس نے

مجھے آیا ہے۔



”خیر آج کے دن تو میں نے ہی اُسے آنے کے لئے کہا تھا۔ میرا خیال تھا کہ آج تم گھر پہ رہو گے۔ چھٹی کا دن ہے۔ مگر تم صبح ہی گھر سے نکل گئے۔ تم گئے ہو اور وہ آیا ہے۔“

میں نے دل ہی دل میں کتنا اطمینان محسوس کیا کہ میں صبح وقت پر گھر سے نکل گیا۔

”پوچھتا تھا کہ کیا فیصلہ کیا ہے۔ میں نے کہہ دیا کہ فیصلہ صاحب کریں گے۔ کسی وقت فون کر کے ان سے وقت لے لینا اور آ کے بات کر لینا۔ کہتا تھا کہ گاہک ابھی ہاتھ میں ہے۔ جلدی فیصلہ کریں۔“

یہ شخص، میں نے سوچا، گلے پہ چھری رکھ کے جواب مانگتا ہے۔ کیا ایسا نہیں ہو سکتا کہ فی الوقت اسے ٹال دیا جائے۔ ممکن ہے تاخیر سے گاہک بد دل ہو جائے اور کوئی اور گھر دیکھے۔ میں نے پراپرٹی ڈیلر کو ٹلنے کی کئی ترکیبیں سوچیں۔ لیکن ہر بار وہی ایک اندیشہ کہ زبیدہ اس ترکیب کو چلنے بھی دے گی۔ گر بڑ تو، میں نے سوچا، اصل میں گھر کے اندر ہے۔ چھری میرے گلے پہ زبیدہ نے رکھی ہوئی ہے اور چھری جیسے اب گلے کے بالکل قریب آ گئی اور اچانک میرے دل میں ایک شک جاگا کہ کہیں خود زبیدہ نے تو پراپرٹی ڈیلر سے رابطہ پیدا نہیں کیا تھا۔

”کہتا تھا کہ گاہک موٹی آسامی ہے اور ضرورت مند ہے۔ مکان کی اچھی قیمت لگ جائے گی۔“

”پتہ نہیں کون آدمی ہے۔ یہ جو موٹی آسامیاں نظر آتی ہیں۔ بالعموم فراڈ لوگ ہوتے ہیں۔“ میں نے ٹالنے کی غرض سے کہا۔

”میں نے پوچھا تھا۔ وہی آدمی ہے جسے لا کر اس نے گھر دکھایا تھا۔“  
 ”وہ آدمی“ میں چونکا اور بے ساختہ منہ سے نکلا۔ ”وہ سبز قدم۔ مجھے کبھی کبھی

یوں محسوس ہوتا ہے کہ وہ شخص بوجان کی موت کا ذمہ دار ہے۔“

زبیدہ چپ ہی تو ہو گئی۔ تھوڑی دیر بعد بولی بھی تو دوسرے ہی لہجہ میں رہتے نہیں بوجان کو کیا ہو گیا۔ اچھی بھلی تھیں۔ ایک ساتھ گریں اور ایسی گریں کہ پھر اٹھیں نہیں۔ تین دن میں چٹ پٹ ہو گئیں۔ وہم کی بات تو ہے۔ مگر کیا پتہ ہے کہ اس بخت مارے گھر ہی پہ کوئی اثر ہو۔ مجھے تو یہی شک گذرتا ہے۔ خیر اگر کسی باہر والے کی نحوست تھی تو اب جب ہمیں اس گھر میں رہنا بسنا ہی نہیں ہے تو ہماری بلا سے کہ آنے والے کے نیک قدم ہیں یا مبز قدم ہیں۔“

”زبیدہ میں ایک بات بتا دوں۔“ اب میری زبان کھل گئی تھی۔ ”اگر میں نے یہ مکان بیچا تو ہمارے خاندان میں مکان بیچنے کی یہ پہلی مثال ہوگی۔ ہمارے والد صاحب نے چراغ حویلی کو فروخت نہیں کیا۔ میاں جان جو منع کر گئے تھے۔ بس تالا ڈال کے نکل کھڑے ہوئے اور یہاں آکر بھی ہم نے اس کی بنیاد پر کوئی الاٹمنٹ نہیں کرائی۔“

”یہ کوئی عقلمندی کی بات تھوڑا ہی تھی۔ لوگوں نے بھوٹے سچے حکیم داخل کر کے کتنی بڑی بڑی جائدادیں بنالیں۔ اب وہ رئیس بنے بیٹھے ہیں۔“

”مجھے معلوم ہے۔“

”خیر پرانی باتوں کو کریدنے میں کیا رکھا ہے۔“ زبیدہ نے بات کو لمبا کھینچتا دیکھ کر خود اسے مختصر کر دیا۔ ”اب کی بات کر دو۔ بخت مارے پر اپنی ڈیلر کا تقاضے پر تقاضا آ رہا ہے۔ کہتا ہے کہ جلدی فیصلہ کرو نہیں تو گاہک ہاتھ سے نکل جائے گا۔“

”فیصلہ میں نے کر لیا ہے۔“

”کیا؟“

”آشیا نہ نہیں بکے گا۔“ میں نے قطعی لہجہ میں کہا اور فوراً ہی اٹھ کر برآمدے

میں آ گیا۔



میں مطمئن تھا کہ بالآخر میں نے اپنے فیصلہ کا اعلان کر دیا ہے اور اب اس کیلئے جواز بھی تو پیدا ہو گئے تھے۔ اب اشیانہ خالی اینٹ پتھر سے بنا گھر وند تو نہیں رہا تھا۔ اس کی ڈیوڑھی سے ایک بزرگ کا جنازہ نکل چکا تھا اور پھر شیریں سے تجدید ملاقات کی یادیں بھی اس کے در و دیوار سے وابستہ ہو گئی تھیں۔ ایک چڑیا ہار سنگھار کے بیچ سے اُڑ کر آئی اور عین میرے سامنے میز پر بیٹھ کر چیں چیں کی اور واپس چلی گئی۔ کیا وہ یہ سمجھ رہی تھی کہ اس وقت بھی میں اس کی تواضع کے لئے کچھ دانہ دنگالے کر آیا ہوں۔ یا خالی شکایت کرنے آئی تھی کہ خالی ہاتھ کیوں لائے ہو۔ ادھر ہار سنگھار پر چڑیوں کی برائے امتری ہوئی تھی۔ کتنا شور مچا رہی تھیں۔ اس جواز کی طرف تو میرا دھیان ہی نہیں گیا تھا۔ کمرشل ایریا میں نے سوچا، اس علاقہ میں پھیلتا چلا جا رہا ہے تو مجھے کیا۔ میرے گھر میں تو ہار سنگھار بھی مہکتا ہے اور چڑیاں بھی چپکتی ہیں۔ اگر اس علاقہ میں کمرشل ایریا پھیل رہا ہے تو پھر تو گھر کا قائم رہنا اور بھی ضروری ہے۔ چڑیوں کو کہیں تو پناہ ملنی چاہیے۔ اچانک مجھے لگا کہ چڑیوں کی چبکاری میں ایک اضطراب کی کیفیت اور خون کی لہر ہے اور اسی آن میں نے دیکھا کہ ہار سنگھار تلے ایک بلی منڈلا رہی ہے۔ دروازے کی گھنٹی بجی۔ میرے کان کھڑے ہوئے تو آگیا وہ موزی میں بالکل یہ سمجھا کہ پراپرٹی ڈیلر آیا ہے۔ مگر اب میں اس سے خوفزدہ نہیں تھا۔ اب میں اس کی آنکھوں میں آنکھیں ڈال کر بات کرنے کے لئے تیار تھا۔ جب زبیدہ کے سامنے میں نے کھل کر بات کر دی تو پراپرٹی ڈیلر کیا چیز ہے۔ میں پک کر گیٹ پر گیا۔ گیٹ کھولا۔ ”ارے کامریڈ، تم ہو۔ تم تو اس روز کے بعد غائب ہی ہو گئے۔ آج صورت دکھائی ہے۔“ کامریڈ نے میری بات کا جواب دینا مطلق ضروری نہیں سمجھا۔ برآمدے میں آ کر تھیلہ گلے سے اتار کر میز پر پٹنا اور کرسی پر سپر گیا۔ میں نے تعجب سے تھیلے کو دیکھا جو کتابچوں رسالوں، اخباروں سے ٹھسا ٹھس بھرا تھا۔ کامریڈ یہ کیا۔ تم تو تھیلے کو نہر میں خالی کر



آئے تھے۔ یہ تو پھر بھرا نظر آ رہا ہے۔“

”یار کیا کرتا۔ سالی زندگی بے معنی نظر آنے لگی تھی۔ کامریڈ آدمی کو کچھ نہ کچھ کرتے رہنا چاہیے۔ سارے تہاری طرح میں بے مقصد زندگی نہیں گزار سکتا۔“

”ٹھیک کہا تم نے کامریڈ۔ لہذا جانور کی بیٹھ سے گھاس کا گھٹرا اٹھا لیا جائے تو وہ بیکل ہو جاتا ہے۔ اسے یوں لگتا ہے۔ جیسے وہ بے مقصد زندگی گزار رہا ہے۔“

کامریڈ نے میری بات کو نظر انداز کیا اور پوچھا۔

”پھر گھونسے کے بارے میں کیا سوچا؟“

اور میں نے یوں جواب دیا جیسے کوئی مشکل مرحلہ کامیابی سے سر کر لیا ہے۔ ”کامریڈ میں نے بیگم سے بالآخر صاف صاف کہہ دیا کہ ”آشیانہ“ ہم نہیں بیچیں گے۔“

”کوئی فرق نہیں پڑتا، بیچو یا رکھو؟“ کامریڈ نے سرد مہری سے کہا۔

میں حیران کہ کامریڈ نے ”آشیانہ“ کو بیچنے کے خیال کی کس شدت و مد سے مخالفت کی تھی اور اب وہ میرے فیصلہ پر کتنی سرد مہری دکھا رہا ہے۔

”میرا منہ کیا تک ہے ہو۔ ٹھیک کہہ رہا ہوں۔ کچھ نہیں بچے گا۔ سب جل جاوے گا۔“

مردا دیا حرامزادوں نے۔“

”کیا بابا رہے ہو کامریڈ۔ ہوش میں تو ہو؟“

”بالکل ہوش میں ہوں۔“

”تمہیں کچھ یاد ہے کہ تم نے ”آشیانہ“ بیچنے کی کتنی مخالفت کی تھی اور کتنے مجھے

ٹھننے دیئے تھے۔“

”یاد ہے۔ مگر اب سوچتا ہوں کہ شاید بھابی ٹھیک ہی کہتی تھی۔“

”کیا ٹھیک کہتی تھی؟“ مجھے کامریڈ پر اب غصہ آنے لگا تھا۔

”یہی کہ آخر اس نے کچھ تو دیکھا ہو گا۔ بھابی جھوٹ بولنے والی خاتون تو نہیں ہے۔“

”اُس نے تو تین مُردے دیکھے تھے۔ کفنیاں پہنے ہوئے تین لمبے بانس جیسے آدمی۔ تم یقین کرو گے اس بیان پر“  
 ”یار اس نے تو تین آدمیوں کو کفنیاں پہنے دیکھا تھا۔ مجھے تو اس شہر کا ہر آدمی کفنی پہنے نظر آتا ہے“

”کامریڈ، تم واقعی کھسک گئے ہو۔ میں اپنی بیوی کو روٹا تھا کہ اس کا دماغ چل گیا ہے۔ تم اس سے آگے نکل گئے“  
 ”استاد تم نے تو آنکھوں پر پٹی باندھ رکھی ہے۔ میں تو دیکھ رہا ہوں کہ کیا ہونے لگا ہے“

”کیا ہونے لگا ہے؟“  
 ”گر گر بڑ۔ لمبی گر بڑ نظر آتی ہے۔ پتہ ہے آج کیا ہوا؟“  
 ”کیا ہوا؟“

ایک سوالیہ نشان کی صورت میں گھر سے نکلا اور حیران ہوا یا منظر العجائب اتنی خلقت۔ اتنا آدم تھا اس شہر میں۔ سب ہی گھروں سے نکل پڑے ہیں۔ مگر کیوں۔ پوچھا کس سے جائے۔ ہر چہرہ ایک سوالیہ نشان ہے۔ پریشانی سے بھرا سوالیہ نشان۔ جیسے ان پر کوئی بڑی مصیبت آن پڑی ہو۔ اپنے آپ سے پوچھتا ہوں۔ قصہ کیا ہے۔ کہیں پھر وہی کچھ تو نہیں ہونے لگا ہے۔ شاید۔ پھر تو مجھے واپس گھر جانا چاہیے۔ ہماری عقبی دیوار سے چیل کا دروازہ اور پچانسی کا تختہ دونوں صاف نظر آتے ہیں۔ مجھے یوں بھی گھر پہنچنا چاہیے کہ زبیدہ گھر میں اکیلی ہے۔ اس وقت تو بوجان موجود تھیں اور اس وقت تو زبیدہ نے بھی اسے تماشہ ہی جانا تھا۔ لیکن اب تو ویسے ہی اس کے اندر دہشت سمائی رہتی ہے اور بوجان بھی نہیں ہیں کہ دعا پڑھ کر چار سمتوں میں منہ کر کے چار بھونکیں ماریں اور شیطین کو دفع کر دیں۔

”بہت زبردست دھماکہ تھا“

”دھماکہ۔ اچھا؟ کہاں کب؟“

”پورا شہر ہل گیا۔ کمال ہے آپ کو پتہ نہیں چلا۔ نیو پلازا کا تو ایسا نقشہ ہے جیسے مبارک ہوئی ہو“

”نیو پلازا۔ وہ تو بہت پختہ عمارت تھی۔ بالکل ایم پروف نظر آتی تھی“

”پختہ عمارتوں ہی کو تو نشانہ بنایا جاتا ہے۔ کچے گھروں میں تباہ ہونے کے لئے

ہوتا کیا ہے۔ اس عمارت کے تباہ ہونے سے کتنا کچھ تباہ ہو گیا۔ پورے مارکیٹ پر جھاڑو پھیر گئی“

خیر نیو پلازا ہمارے گھر سے بہت فاصلے پر تھا، گریسٹیوں والا بازار بھی ہمارے گھر سے دور ہی تھا۔ وہ رات چراغ حویلی میں ہماری آخری رات تھی۔ وہ پوری رات بوجان نے جاننا نہ پر بیٹھ کر اور والد صاحب نے اپنی بھری بندوق کے ساتھ چھت پر بیٹھ کر گزاری۔ بوجان گرہ گرہ کر دامن پھیلا کر دعا کرتی رہیں کہ یہ آخری رات خیریت سے گزر جائے کہ صبح کو تو پشیل میں بیٹھ کر رخصت ہو ہی جاتا ہے۔ ہماری گلی میں بالکل سناٹا تھا۔ لیکن دور کے محلوں سے شور و غل کی نعروں کی آوازیں رات بھر آتی رہیں۔ وہ بسا طلیوں والے بازار کی سمت تھی جس طرف سے شور و غل کی آوازیں زیادہ آرہی تھیں۔ اسی سمت میں آسمان بھی بہت سُرخ ہو گیا تھا اور والد صاحب نے آسمان کی سرخی سے اندازہ لگایا کہ بسا طلیوں والے بازار میں آگ لگی ہے اور جب فائر بریگیڈ کی آواز سنائی دی تو گویا ان کے شک کی توثیق ہو گئی۔ شہر میں ہر طرف سے شور و غل کی آوازیں آرہی تھیں۔ جا بجا آسمان سُرخ ہوتا چلا جا رہا تھا۔ لگتا تھا کہ پورے شہر میں بس ایک چراغ حویلی بجی رہ گئی ہے اور بس ایک گلی خاموش ہے۔

اونگ، ہرینگ، سرینگ، اونگ، بلونگ، بجرنگ، مم کلٹ، بسکٹ مم منور تھی۔